



НАРОДНА БАНКА НА РЕПУБЛИКА МАКЕДОНИЈА

Врз основа на член 69 од Законот за Народната банка на Република Македонија („Службен весник на Република Македонија“ бр. 3/02, 51/03, 85/03, 40/04, 61/05 и 129/06) и точка 5 од Одлуката за начинот на формирање и објавување на курсевите на Народната банка на Република Македонија („Службен весник на Република Македонија“ бр. 13/10), гувернерот на Народната банка на Република Македонија донесе

УПАТСТВО

за примена на Одлуката за начинот на формирање и објавување на курсевите на Народната банка на Република Македонија

1. Со ова упатство се утврдува начинот на примена на Одлуката за начинот на формирање и објавување на курсевите на Народната банка на Република Македонија (во понатамошниот текст: Народната банка).

2. Народната банка објавува средни курсеви за следните валути:

евро	EUR
САД-долар	USD
британска фунта	GBP
швајцарски франк	CHF
шведска круна	SEK
норвешка круна	NOK
јапонски јен	JPY
данска круна	DKK
канадски долар	CAD
австралиски долар	AUD

Средните курсеви за странските валути во денари ја формираат Курсната листа на Народната банка (во понатамошниот текст: Курсната листа) утврдена во Прилог 1 кој е составен дел на ова упатство.

3. Средниот курс за еврото, во смисла на ова упатство, се пресметува секој работен ден во 16 часот, како средна вредност од котираните куповни и продажни курсеви за еврото во денари меѓу банките поддржувачи, со примена на следната формула:

$$SV = \frac{\sum_{i=1}^n Ai}{n}$$

каде:

SV = средна вредност од котираните куповни и продажни курсеви на банките поддржувачи на одреден ден

Ai = средна вредност од котации на банка поддржувач i , утврдена согласно со точка 4 од ова упатство

n = број на банки поддржувачи коишто котираат

4. Средната вредност од котациите на банка поддржувач се пресметува од котираните куповни и продажни курсеви кои се во рамки на утврдените маргини на отстапување од интервентните курсеви на Народната банка.

Маргините на отстапување на котираните куповни и продажни курсеви на банките поддржувачи се утврдуваат со одземање, односно додавање, на 0,07 денари за евро од интервентниот куповен, односно продажен, курс на Народната банка.

Средната вредност од котациите на банка поддржувач се пресметува секој работен ден, во 16 часот, со примена на следната формула:

$$Ai = \frac{\sum_{j=1}^t \frac{Bid_{ij} + Ask_{ij}}{2}}{t}$$

$\forall Bid_{ij} \geq$ (куповен интервентен курс - 0,07) и $\forall Ask_{ij} \leq$ (продажен интервентен курс + 0,07)

каде:

A_i = средна вредност од котации на банка i

Bid = котација за купување евра на банка i

Ask = котација за продавање евра на банка i

t = број на котации на банка i

j = реден број на котација на банка i

куповен интервентен курс = котација за купување евра за денари утврдена од страна на НБРМ

продажен интервентен курс = котација за продажба евра за денари утврдена од страна на НБРМ

5. За пресметка на средната вредност од котираните куповни и продажни курсеви меѓу банките поддржувачи, потребно е да котираат најмалку две банки поддржувачи.

Доколку котира една банка поддржувач, се смета дека средната вредност за тој ден е еднаква на средната вредност од претходниот работен ден.

6. Средните курсеви за валутите од Курсната листа, со додавање и одземање на 0,5%, Народната банка ги применува како продажни и куповни курсеви при вршењето на платниот промет со странство за потребите на државните органи.

По исклучок од став 1 од оваа точка, Народната банка го применува средниот курс од Курсната листа:

- за купопродажните трансакции со државните органи коишто се реализираат во текот на ист ден и кога за плаќањата на државните органи кон странство се користат средства од девизната сметка на државните органи кај Народната банка во иста валута како и валутата на плаќањата, и

- во случај кога се вршат трансфери од и кон кредитните револвинг девизни сметки на државните органи што се водат во Народната банка.

Продажните и куповните курсеви од став 1 од оваа точка се објавуваат на интернет страницата на Народната банка.

7. Ова упатство влегува во сила осум дена од денот на неговото објавување во „Службен весник на Република Македонија“.

8. Со денот на започнувањето со примена на ова упатство, престанува да важи Упатството за реализација на Одлуката за утврдување на методологија за формирање на курсевите на Народната банка на Република Македонија и нивно користење („Службен весник на Република Македонија“ бр. 81/02, 4/03 и 74/03).

У.Бр. 1
29.01.2010 година
Скопје

Гувернер
м-р Петар Гошев

Прилог 1

Курсна листа на Народната банка на Република Македонија
 формирана на _____ која се применува од 00:00 часот на _____ до почетокот на важење
 на новата Курсна листа

	Држава	Шифра	Валута		Единици валута	Среден курс во денари
	ЕМУ	978	евро	EUR	1	
	САД	840	САД- долар	USD	1	
	Велика Британија	826	британска фунта	GBP	1	
	Швајцарија	756	швајцарски франк	CHF	1	
	Шведска	752	шведска круна	SEK	1	
	Норвешка	578	норвешка круна	NOK	1	
	Јапонија	392	јапонски јен	JPY	100	
	Данска	208	данска круна	DKK	1	
	Канада	124	канадски долар	CAD	1	
	Австралија	036	австралиски долар	AUD	1	